



Il-pellegrinaġġ devot minn Birkirkara sa Bormla bix-xbieha tal-Kunċizzjoni



Il-Banda San Gejtanu tal-Hamrun issellem lill-Immakulata Kuncizzjoni

# Bormla thejjji biex tfakkar il-75 sena mill-Pellegrinaġġ Nazzjonali

George Maggi

Il-belt magħrufa fil-Kottonera ta' Bormla qed thejjji bil-kbir biex tfakkar meta l-istatwa devota u artistika tal-Kunċizzjoni u l-Kwadru Inkurunat tal-Immakulata Kunċizzjoni flimkien ma' bosta teżżej oħra miżmumin b'għożza kbira, ittieħdet lura f'Bormla mill-Kolleġġjata ta' Birkirkara fejn kienet miżmuma matul it-Tieni Gwerra Dinjija bejn 1-1939 u 1-1945 biex hekk kienet aktar fis-sigur mill-attakki mill-ajru tal-għadu.

Sadattant, Bormla tfarrket kollha minbarra xi ffit djar 'l-hawn u 'l-hemm. Is-sura tagħha kienet tbikkik. Jgħid li madwar il-parroċċa biss xeħtu mhux inqas minn mitejn bomba. Wahda minn dawn il-bombi ħabtet mal-gwarrni tal-kampnar tal-qanpiena l-kbira, ġarrfet għalkollox il-bini ta-quddiem, mingħajr ma messet il-knisja. Fost dik il-herba kollha l-knisja parrokkjali baqgħet wieqfa; forsi b'miraklu tal-Verġni Marija.

Għalhekk, fi tniem il-gwerra, il-Kapitlu kien iddeċċeda li jaġħmel pellegrinaġġ minn Birkirkara għal Bormla bil-kwadru u l-istatwa tal-Kunċizzjoni, b'radd il-ħajr għax it-tempju-santwarju ġie salvat mill-qedra tal-gwerra. Dan il-pellegrinaġġ sar nhar id-19 ta' Novembru, 1944, u għadda mill-Hamrun, il-Marsa u Raħal Ġdid. It-toroq kollha kienu litteralment fgati bin-

nies. Tul il-pellegrinaġġ hadu sehem mill-inqas sittax-il banda, u kien hemm rappreżenza xierqa tal-għaqdi et reliġjużi, soċjali u politici ta' Malta. Dakinhar, tassew li Malta pubblikament u solennement tat-xhieda ta' qima u devozzjoni lejn Marija Immaculata.

Is-sena d-dieħla timmarka l-75 anniversarju minn dan il-Pellegrinaġġ Nazzjonali bħala ringrażżjament għax il-knisja ta' Bormla baqgħet wieqfa minkejja li tinsab viċin ħafna tat-Tarzna, u għalhekk bix-xieraq li Bormla tfakkar dan l'avveniment storiku u reliġjuż mill-aktar importanti. Għal dan il-ghan twaqqaf kumitat apposta biex jieħu ħsieb dawn il-festi u flimkien mal-Parroċċa ta' Birkirkara qegħdin jaħdmu biex isiru festi speċjali fiż-żewġ lokalit-tajjet.

Wahda mill-inizjattivi meħuda hi kompetizzjoni biex jingħaż il-logo ta' dawn il-festi. Fiha qed issir sejħa għall-artisti Maltin biex jieħdu sehem f'kompetizzjoni li tagħlaq fit-12 ta' Awwissu biex imbagħad is-Sib 25 ta' Awwissu, li jkun l-Ewwel Sib tal-Kunċizzjoni f'Bormla, jithabbar ir-rebbieħ.

Fil-logo jrid ikun hemm l-isem tat-tema magħżula – ‘Taħt Harstek Nistkennu’ u d-dati ‘1944 - 2019’. Id-disinn artistiku għandu jkun jinkorpora fih ir-rabta ta' Bormla

mal-Immaculata Kunċizzjoni, ir-rabta bejn Bormla u Birkirkara kif ukoll issir referenza artistika ghall-pellegrinaġġ u Bormla fit-Tieni Gwerra Dinjija.

Kull sottomissjoni ma tridx tkun iffirmsata. Kull logo jiġi ġgudikat minn ġurija komposta minn rappreżentanti tal-paroċċi ta' Bormla u Birkirkara kif ukoll artisti oħrajn imqabbdin mill-kumitat. Kull sottomissjoni tkun impingiġ daqs A3. L-ebda logo ma jista' jiġi ppubblikat fuq siti soċjali. Ladarba jkun magħżul il-logo rebbieħ, il-Parroċċa ta' Bormla jkollha kull dritt fuqu.

Ir-rebbieħ jingħata premju ta' €100 flimkien ma' tifkira, waqt li l-participanti kollha jingħataw tifkira tal-okkażjoni. L-applikazzjonijiet flimkien mar-regoli tal-kompetizzjoni tal-logo jistgħu jingħabru mis-Sagristija tal-Parroċċa ta' Bormla.

Intant, permezz tat-tieni inizjattiva qed isir appell lil-kull min għandu ritratti u filmati tal-avveniment tas-sena 1944, kif ukoll dawk tas-snin 1969 (meta kien sar pellegrinaġġ ta' tifkira f'għeluq il-25 sena) u tal-1994 (għeluq il-50 sena). Dawn huma mitluba li jew jgħaddu kopja tagħhom jew inkella jgħad-duhom lill-kumitat, issir kopja u jerġgħu jingħataw lura. Il-ħsieb hu li matul is-sena d-dieħla ssir wirja b'dawn ir-riżorsi.



Il-pellegrinaġġ devot u storiku bix-xbieha tal-Kunċizzjoni li sar minn Birkirkara sa Bormla